

وَمَا أَرْسَلْنَاكَ إِلَّا رَحْمَةً لِّلْعَالَمِينَ

صَلَّى  
عَلَيْهِ  
وَسَلَّمَ

رحمة للعالمين  
اور  
جہاد فی سبیل اللہ



محمد رفیق احمد میمن  
صدر

محمد اسلم گل  
میجر (ریٹائرڈ)

امان جی ایجوکیشنل سوسائٹی (رجسٹرڈ)

ٹنڈو جہانیاں، حیدرآباد چھاؤنی، پاکستان

## رحمۃ للعالمین ﷺ اور جہاد فی سبیل اللہ

تمام تعریفیں اللہ کے لئے ہیں جو تمام جہانوں کا پروردگار ہے اور کامل و اکمل دُرود و سلام ہو سید الانبیاء والمرسلین، خاتم النبیین، رحمۃ للعالمین، ہمارے آقا، حضرت محمد ﷺ پر جن کی مبارک محنت سے زندگی میں دلوں کو اور مرنے کے بعد قبروں کو منور فرمایا اور جن کا ظہور تمام عالم کے لئے رحمت ہے اور آپ ﷺ کی آل اولاد اور صحابہ کرام رضوان اللہ تعالیٰ عنہم اجمعین پر جو ہدایت کے ستارے ہیں اور دین اسلام کے پھیلانے والے ہیں، نیز اُن مؤمنین اور مؤمنات پر بھی جو ایمان کے ساتھ ان کا اتباع کرنے والے ہیں۔

الحمد للہ! رحمۃ للعالمین پیغمبر اسلام حضرت محمد ﷺ کے غزوات و سرایا نہ صرف مسلمانوں بلکہ تمام بنی نوع انسان پر ایک احسان عظیم ہیں۔ آپ ﷺ نے اور آپ ﷺ کے صحابہ کرام رضوان اللہ عنہم اجمعین نے مصروف جہاد رہ کر دُنیا میں امن و سلامتی، عدل و انصاف اور اخوت و مساوات کے اصول قائم کئے تاکہ آئندہ کے لئے مسلم اُمہ ایسے موقعوں پر آپ ﷺ کے عہد کے واقعات سے سبق لیتے رہیں اور اپنی زندگی کو اسلامی تعلیمات کا سچا نمونہ بنا کر دُنیا کے سامنے پیش کریں۔ تاریخ عالم اس حقیقت کی شاہد ہے کہ حضور اقدس ﷺ کی حیاتِ طیبہ ہی میں نہیں بلکہ اس کے بعد کے دور میں خلفائے راشدین اور صحابہ کرام رضوان اللہ تعالیٰ عنہم اجمعین نے بھی اس وقت کی تمدنی دُنیا کے ایک ایک گوشے تک اسلام کا پیغام عدل و انصاف پہنچایا اور انسانیت کو بقائے باہم کے حقیقی اور فطری پیمانوں سے روشناس کرایا۔ ظلم، نا انصافی اور استحصال کی تمام شکلوں کو مٹا ڈالا اور ان کی جگہ آزادی، رواداری، احترام انسانیت اور ایثار و خدمت

کی درخشاں روایات قائم کیں۔ اس بناء پر یہ غزوات و سرایا ملک گیری، توسیع پسندی اور ہوس اقتدار کے لئے نہیں بلکہ اللہ تبارک و تعالیٰ کی زمین کو ظلم اور ظالموں سے پاک کرنے کے لئے تھے۔

الحمد للہ! اسلام نے مسلمانوں کو حق کے لئے ہر مصیبت اور تکلیف پر ثابت قدم رہنے اور ضرورت پڑنے پر جان کی بازی لگانے کی تعلیم دی ہے۔ اس لئے ان تمام لڑائیوں کا نام جہاد ہوا، جو دین کی حمایت میں دشمنوں سے ہوئیں۔ اعلاء کلمۃ اللہ کے لئے حضور اقدس ﷺ کے مبارک زمانہ میں جو لڑائیاں پیش آئیں اور آپ ﷺ نے ان میں شرکت فرمائی، ان کو اسلامی اصطلاح میں ”غزوہ“ کہا جاتا ہے اور جس دستہ کی قیادت آپ ﷺ نے کسی صحابہؓ کے سپرد کر دی، خواہ ان میں جنگ ہوئی ہو یا نہ ہوئی ہو، یا محض حفاظتی دستہ کے لئے بھیجا گیا ہو، اس کو اصطلاح میں ”سریہ“ کہا جاتا ہے۔

(بحوالہ: عہد نبوی ﷺ کے غزوات و سرایا)

اہل مغرب نے دُنیا میں یہ تاثر کافی حد تک پھیلا یا ہے کہ اسلام ایک جنگجو یا نہ مذہب ہے اور سب سے زیادہ جس چیز نے غلط فہمیاں پیدا کیں اور جس کو کئی سو سال سے زور و شور سے دہرایا جا رہا ہے، یہ وہ بے بنیاد الزام اور بہتان ہے کہ اسلام تلوار کے زور سے پھیلا یا گیا..... لیکن حقیقت کیا ہے؟ ذیل میں اس کی وضاحت کی جاتی ہے:

رحمۃ للعالمین، پیغمبر اسلام، حضور اقدس ﷺ اور آپ ﷺ کے جا ثار صحابہ کرام رضوان اللہ عنہم اجمعین کی سیرت طیبہ کا مطالعہ کرنے سے یہ امر بالکل واضح ہو جاتا ہے کہ ان کی نظر میں جنگ سے زیادہ ناپسندیدہ اور مکروہ طریقہ کار کوئی اور نہ تھا۔ مکی دور میں آپ ﷺ اور آپ ﷺ کے ساتھیوں کو طرح طرح کی تکالیف و مصائب کا سامنا کرنا پڑا جبکہ مدنی دور میں حربی مہمات کی نوبت بھی پیش آئی، جس میں اصل مقصد یہ کار فرما رہا کہ انسانوں کو انسانوں کی

غلامی کی ذلت سے نجات دلا کر انہیں عزت و وقار اور عدل و انصاف سے ہمکنار کیا جائے اور دُنیا کو اجتماعی امن و سکون کی دولت سے بہرہ ور کیا جائے۔ حقیقت یہ ہے اسلام کو مضبوط کرنے کے لئے جنگیں کرنا پڑیں، لیکن یہ جنگیں، جن میں بدر، اُحد اور خندق شامل ہیں، مدینہ طیبہ کے قرب میں لڑی گئیں۔ جس سے ظاہر ہوتا ہے کہ جارحانہ طور پر دشمنانِ اسلام مدینہ طیبہ پر حملہ آور ہوا چاہتے تھے۔ مسلمانوں نے شہر سے نکل کر ان کا مقابلہ کیا۔ مدینہ طیبہ میں رہتے ہوئے مسلمانوں نے یہودیوں اور دوسرے غیر مسلموں سے امن و صلح کے معاہدے کئے، مگر ان قبائل نے معاہدوں کی خلاف ورزیاں کی، جو کہ جنگوں کا سبب بنیں۔

ذرا غور فرمائیں! ہجرت مدینہ کے بعد، اجڑے پچھڑے لوگوں کو ایک نئے ماحول میں داخل ہونا، آدھی جماعت (مہاجرین) کا معاشی تباہی سے دوچار ہو کر اپنی بحالی کے لئے ہاتھ پاؤں مارنا، ایک نئے ماحول کو انقلابی دعوت کے لئے رفتہ رفتہ تیار کرنا، مختلف قبائلیت زدہ عناصر سے اخوت کا جوڑ لگانا، ان کی ذہنی اور اخلاقی تربیت کرنا، نیز ایک نئی مملکت قائم کر کے اس کے جملہ شعبوں کو نظم و نسق کرنا، یہ سب کام بیک وقت اسلامی انقلاب کے علمبرداروں کے ہاتھوں انجام پذیر ہو رہے تھے، پھر ان میں سے ہر کام ایسا تھا جو پوری پوری توجہ اور مسلسل محنت چاہتا تھا، ایسے کٹھن مسائل سے دوچار ایک چھوٹی سی جماعت کسی طرح بھی جنگ کو اپنی زندگی کا نصب العین نہیں بنا سکتی اور نہ لڑائی مول لینے کے لئے تیار ہو سکتی تھی..... لیکن جب ان کو مجبور کیا گیا تو وہ اس سے منہ بھی نہیں موڑ سکتی تھی..... اس لئے کہ اس کے پیش نظر ایک عظیم بین الانسانی مشن رکھنے والی جماعت تیار کرنی تھی، اسے کسی مخصوص قوم یا ملک کی نہیں، بلکہ تمام دُنیا کی بھلائی کے اصول جاری کرنے تھے۔ اس نے زندگی کی عظیم ترین سچائی یعنی ایک اللہ تبارک و تعالیٰ کی ربوبیت والوہیت کے نور سے تمدن کو جگمگا دینے کے لئے اپنا تمام مفاد اور عیش و سکون قربان کر رکھا تھا اور

ضبط نفس، صبر و ایثار کی منزلوں سے گزرتے ہوئے وہ آگے بڑھ رہی تھی۔ اس جماعت کا تو سرمایہ حیات ہی نظر یہ حق تھا، جسے وہ سینہ سے لگائے ہوئے تھی، اس کا سارا مستقبل ہی اس نظر یہ سے وابستہ تھا، اس کی حفاظت کے لئے اس جماعت کے اندر ایسا جذبہ ٹھانٹھیں مار رہا تھا، جس جذبہ کے تحت ایک کمزور مرغی بھی جب کسی چیل کو منڈلاتے دیکھتی ہے تو سب کچھ فراموش کر کے وہ اپنے چوزوں کو اپنے پروں تلے سمیٹ لیتی ہے۔ یہ وہ مقدس جماعت تھی، جس کے افراد اعلاء کلمۃ اللہ کے لئے اپنے لاغر و ناتواں جسموں کے ساتھ سنگلاخ چٹانوں سے نکل کر جانے کے لئے تیار رہتے تھے۔ چنانچہ جب جاہلیت کے علمبرداروں نے انہیں لکارا اور جنگ کی دعوت دی تو یہ بے سرو سامان مہاجر و انصار ہزاروں کی فوج سے نکلنے کو آگئے اور ایمان و اخلاق اور یک جہتی کا سکھ منوالیا۔

رحمۃ للعالمین، حضور اقدس ﷺ نے دین کی ترویج و اشاعت تلوار سے نہیں بلکہ اپنے اخلاق عالیہ پر مبنی دعوت الی اللہ کی مبارک محنت سے کی تھی اور جو جنگیں پیغمبر اسلام ﷺ نے لڑی تھیں، وہ جنگیں آپ ﷺ پر مسلط کی گئی تھیں اور آپ ﷺ نے بحکم الہی مدافعت جہاد کر کے اپنا فرض ادا کیا تھا۔ اسلام پر خونریزی کا الزام لگانے والوں کو فتح مکہ کے موقع پر رحمۃ للعالمین، پیغمبر اسلام، حضور اقدس ﷺ کے اعلان **”لا تریب علیکم الیوم“** پر نظر ڈالنی چاہئے، جبکہ اس وقت دشمنوں کا خون بہانا، مسلمانوں کے لئے ہر قانون، اخلاق اور رواج کے مطابق جائز تھا، کیونکہ یہ دشمن مسلمانوں کے قاتل تھے، مگر رحمۃ للعالمین، حضور اقدس ﷺ نے انہیں معاف کر کے یہ ثابت کر دیا کہ اسلام امن کا مذہب ہے، نہ کہ جنگ کا۔ قرآن حکیم نے **”امن“** کو خطہ زمین کا اصل قرار دیا ہے اور امن کا متضاد **”فتنہ“** کو دبانے اور ختم کرنے کا حکم دیا ہے، چاہے اس کی خاطر کوئی جنگ ہی کیوں نہ لڑنا پڑے۔

اسلام میں فتنہ کی سرکوبی کے لئے جنگ کرنے کا حکم دیا گیا ہے نہ کہ غیر مسلموں کو ختم کرنے کے لئے۔ اسلام کے امن پسند ہونے کا ایک تاریخی ثبوت یہ ہے رحمۃ للعالمین، حضور اقدس ﷺ نے صدیوں سے نبرد آزما قبائل کے درمیان صلح کروادی۔

## ☆ جہاد فی سبیل اللہ کسے کہتے ہیں؟

اسلام میں جہاد فی سبیل اللہ، ایک عظیم عبادت ہے، جبکہ حقوق انسانی پامال کر دیئے جائیں، عبادت گاہوں کے وجود کو خطرہ ہو، اہل اسلام کی جان، مال، عزت و آبرو اور گھربار خطرے میں پڑ جائیں، ظلم ہی ظلم ہو اور اصلاح کی کوئی صورت باقی نہ رہے، ایسی صورت میں فتنے کی سرکوبی اور اللہ کے کلمہ کی سر بلندی کے لئے، اسلام ”جہاد فی سبیل اللہ“ کا حکم دیتا ہے۔

میری اقوام عالم سے اپیل ہے کہ اسلامی جہاد کے مفہوم کو سمجھیں اور اسے ”وہشت گردی“ سے تشبیہ نہ دیں۔ جہاد..... فساد کے لئے نہیں بلکہ اصلاح اور قیام امن کے لئے ہوتا ہے۔ اس کی حدود اللہ تعالیٰ اور پیغمبر اسلام، رحمۃ للعالمین، حضور اقدس ﷺ نے مقرر فرمائی ہیں، ان سے تجاوز کسی صورت میں جائز نہیں۔ جہاد فی سبیل اللہ، ظالموں اور مفسدوں کے لئے قہر الہی اور انسانیت کے لئے رحمت و برکت ہے۔ یہ دنیاوی بادشاہوں، حاکموں اور قوموں کی خوزیر جنگلوں کی طرح نہیں جو صرف ملک گیری کے لئے لڑی جاتی ہیں اور ان میں بد عہدی، ضعیفوں، عورتوں اور بچوں وغیرہ کے قتل سے بھی دریغ نہیں کیا جاتا اور ہر بڑے سے بڑا ظلم روا رکھا جاتا ہے، لیکن اسلامی جہاد میں ایسی سب باتیں ممنوع ہیں۔ رحمۃ للعالمین، حضرت محمد ﷺ نے فرمایا! ”جہاد تا قیامت جاری رہے گا“..... نہ کسی عادل کا عدل اس کی ضرورت کو ختم کر سکتا ہے، نہ کسی ظالم کا ظلم اس کو روک سکتا ہے، جہاد کے معنی صرف جنگ سمجھنا اس کے پورے معنی سے ناواقفیت ہے، کیونکہ حدیث شریف میں ہے

کہ بہترین جہاد وہ ہے جو اپنے نفس کے ساتھ کیا جائے۔ حقیقت یہ ہے کہ دُنیا سے شر، فساد، ظلم، حق تلفی اور برائیوں کو مٹانے کے لئے جدوجہد کرنا ہے، خواہ وہ تلوار سے ہو، قلم سے ہو، زبان سے ہو یا عمل و اخلاق سے ہو یا دلیل کی قوت سے ہو۔ مسلمانوں کو تلوار اٹھانے کی اجازت صرف مندرجہ ذیل صورتوں میں ہے:

(1) ملک و ملت کے دفاع اور حفاظت کے لئے جب دشمن حملہ آور ہو یا حملہ آور ہونے کی تیاری کر رہا ہو۔

(2) فتنہ و فساد اور سرکشی کو ختم کرنے کے لئے۔

(3) ظلم و استبداد کے استیصال کے لئے۔

(4) ضعیفوں اور مظلوموں کی مدد کے لئے۔

(بحوالہ: تاریخ اسلام)

الحمد للہ! اسلام نے کسی ایک انسان کے قتل کو ساری انسانیت کا قتل قرار دیا ہے۔

قرآن مجید میں ارشاد خداوندی ہے:

مَنْ قَتَلَ نَفْسًا بِغَيْرِ نَفْسٍ أَوْ فَسَادٍ فِي الْأَرْضِ فَكَأَنَّمَا قَتَلَ النَّاسَ جَمِيعًا

(المائدة: ۳۲)

ترجمہ: جو کوئی قتل کرے ایک جان کو بلا عوض جان کے یا بغیر فساد کرنے کے ملک میں،

پس اس نے تمام انسانیت کو قتل کیا۔

رحمۃ للعالمین، حضور اقدس ﷺ عام طور پر سپہ سالاروں کو مہمات پر روانگی سے قبل

مندرجہ ذیل قسم کی ہدایات فرمایا کرتے تھے:

(1) اَوَّلًا أَنْ لَوْكُلِّمُوا كَلِمَةً كِي دَعْوَتِي دِي جَائِي، اَگَر قَبُول كَر لِيَس تُو وَه تَمَهَارِي بَهَائِي هِيَس۔

(2) جِس بَهْتِي مِيَس جَائِي اَگَر وَهَائِي سِي اَذَان كِي اَوَا ز آجَائِي تُو حَمَلَه نَه كِيَا جَائِي۔

- (3) اگر اسلام قبول نہ کریں تو جزیہ پر آمادہ کیا جائے، اس کے عدم قبول پر قتال کی اجازت ہے۔
- (4) لڑائی میں اپا بچوں، ضعیفوں، بوڑھوں، عورتوں اور بچوں پر ہاتھ نہ اٹھایا جائے۔
- (5) سایہ دار اور پھل دار درختوں کو نہ کاٹا جائے۔
- (6) کھیتوں کو بر باد نہ کیا جائے۔
- (7) عبادت گاہوں کا احترام کیا جائے۔
- (8) ہر مذہب کے راہنما کا خیال رکھا جائے اور اُن کی عزت کی جائے، راہبوں سے کوئی تعرض نہ کیا جائے۔
- (9) جو اپنے گھروں میں گھس جائیں، انہیں قتل نہ کیا جائے۔
- (10) کوئی مکان منہدم نہ کیا جائے۔

(بحوالہ: تاریخ اسلام اور مذہب عالم کا تقابلی مطالعہ)

رحمۃ للعالمین، حضور اقدس ﷺ نے اعلیٰ کلمۃ اللہ کے لئے جن مدافعاۃ غزوات و سرایا میں بنفس نفیس شرکت فرمائی، اُن کی مجموعی تعداد اٹھائیس ہے اور اُن میں سے بھی کل آٹھ میں قتال کی نبوت آئی۔ (بحوالہ: غزوات النبی ﷺ)

الحمد للہ! وہ غزوات و سرایا جن میں رحمۃ للعالمین، حضور اقدس ﷺ نے اپنے صحابہ رضی اللہ عنہم کو روانہ فرمایا ان کی مجموعی تعداد بقول ابن اسحاق 38 ہے۔

(بحوالہ: سیرت ابن ہشام)

مشہور سیرت نگار اور محقق جناب جنس علامہ محمد سلیمان سلمان منصور پوری نے 2 ہجری سے 9 ہجری تک آٹھ سال کے مابین عہد نبوی ﷺ کے غزوات و سرایا کا بڑی تحقیق اور عرق ریزی سے ایک نقشہ تیار کیا ہے اور ثابت کیا ہے کہ چھوٹے چھوٹے

واقعات یا غزوات کی جملہ تعداد **82** تھی۔ (بحوالہ: رحمۃ اللعالمین ﷺ)

ان غزوات و سرایا میں **32** وہ دستے بھی شامل ہیں جو آپ ﷺ نے وقتاً فوقتاً دشمن کی نقل و حرکت سے باخبر رہنے اور راستوں کی نگرانی کرنے کے لئے روانہ فرمائے تھے۔ انہی میں سے چند مندرجہ ذیل ہیں:

﴿ پندرہ دستے وہ بھی ہیں جو قتل و ڈکیتی کی وارداتوں اور غداری کے جرم میں ملوث لوگوں کے تعاقب کے لئے روانہ کئے گئے۔

﴿ پانچ دستے تبلیغی مشن پر روانہ کیے گئے۔

﴿ چھ دستے بعض غلط فہمیوں کے نتیجہ میں وجود میں آئے، جو نہ صرف مسلمانوں اور کفار بلکہ خود مسلمانوں کے مابین وقوع پذیر ہوئے۔

﴿ تین دستے بُت شکنی کے لئے تھے۔

﴿ تین دستے دشمن کے تعاقب کرنے کے لئے تشکیل دیئے گئے۔

﴿ پانچ مختلف انفرادی اقدامات بھی علاقائی سرایا کہلائے۔

(بحوالہ: سیرت ابن ہشام)

یہ ایسے واقعات ہیں جو غزوات و سرایا میں تو شمار کئے جاتے ہیں مگر ان میں سے کسی میں بھی کفر و اسلام کا مقابلہ نہیں ہوا۔ ایسے ہی کتنے اور واقعات بھی ہیں۔ صرف آٹھ، سات غزوات ایسے ہیں جن میں کفر و اسلام کا باقاعدہ مقابلہ ہوا اور ان میں بھی مسلمانوں نے صرف دفاعی مقابلہ کیا اور کبھی جارحانہ حملے کی ابتدا نہیں کی۔ (بحوالہ: سیرت ابن ہشام)

ان تمام لڑائیوں میں کفار کے **6564** افراد قیدی بنائے گئے، جن میں سے چھ ہزار صرف غزوہ حنین میں قید کئے گئے۔ رحمۃ اللعالمین ﷺ کا اخلاقی کارنامہ دیکھیں کہ

صرف دو قیدیوں کو ان کے سابقہ جرائم کی پاداش میں قتل کیا، باقی تمام کو رہا کر دیا تھا۔  
(بحوالہ: رحمۃ للعالمین ﷺ)

دیگر اقوام کی جنگوں پر بھی ذرا غور کریں، صرف جنگ عظیم کے مقتولین کی تعداد کا اندازہ تہتر لاکھ اڑتیس ہزار (73,38,000) لگایا ہے اور یہ اس جنگ کے صرف مقتولین ہیں، جو 14 اگست 1914ء سے لے کر 3 مارچ 1917ء تک لڑی گئی تھی، زخمیوں، اسیروں اور کمشدگان کی تعداد الگ ہے۔  
(بحوالہ: رحمۃ للعالمین ﷺ)

عیسائی مؤلف جان ڈیوڈ پورٹ اپنی کتاب ”اپالوجی آف محمد (ﷺ) اینڈ قرآن“  
(Apology of Muhammad & Quran) میں لکھتا ہے:

”یورپ کی مذہبی تنظیموں کے ہاتھوں اور مذہبی عدالت کے احکام سے ایک کروڑ بیس لاکھ (1,20,00000) عیسائی ہلاک کئے گئے۔ اسی طرح اسپین میں تین لاکھ چالیس ہزار (3,40,000) عیسائیوں کو قتل کیا گیا تھا، جن میں بیس ہزار (32,000) آدمی آگ میں جلا کر مارے گئے، جنگ مہابھارت کے مقتولین کی تعداد کروڑوں سے کم نہیں، اس کے مقابلہ میں رحمۃ للعالمین ﷺ کی زندگی کی کل 80 لڑائیوں میں فریقین کے مقتولین کی تعداد ایک ہزار اسی (1,080) بنتی ہے، اس طرح فی جنگ 13 سے بھی کم اوسط نکلتی ہے، جو عرب جیسے وسیع ملک کو فتح کرنے کے لحاظ سے بالکل صفر ہے۔“  
(بحوالہ: سیرۃ امام الانبیا ﷺ)

جہاد اسلامی کے تقدس کو جنگ اور خونریزی کا نام دینے والے واقعہ کی علت کو دیکھتے ہیں اور نہ ہی مسلمانوں کے مدد کا کوئی تلاش کرتے ہیں، رحمۃ للعالمین ﷺ کے عدم جارحیت کے معاہدے اس بات کا منہ بولتا ثبوت ہیں کہ آپ ﷺ دُنیا میں تلوار چلانے نہیں بلکہ

امن و آشتی قائم کرنے کے لئے بھیجے گئے تھے۔

الحمد للہ! مندرجہ بالا سطور کا مطالعہ کرنے کے بعد یہ فیصلہ کرنا بہت آسان ہے کہ رحمۃ للعالمین، پیغمبر اسلام حضرت محمد ﷺ کی حربی مہمات امن و سلامتی، عدل اجتماعی کے قیام اور استحکام کے لئے تھیں، ان کا مقصد ملک گیری اور دُنیاوی مفاہمتیں تھیں۔ منافقین زبان سے **لَا إِلَهَ إِلَّا اللَّهُ** کہتے تھے، اس لئے آپ ﷺ نے ان کا اتنا لحاظ ملحوظ رکھا کہ ان کی خباثوں کے کھل جانے کے بعد بھی کسی منافق کے قتل کا حکم نہیں دیا۔ صحابہ کرام رضوان اللہ عنہم اجمعین نے مختلف مواقع پر اجازت بھی چاہی کہ ان کو قتل کر دیں، مگر آپ ﷺ نے کلمہ کے احترام میں ان میں سے کسی کے قتل کا حکم نہیں دیا۔ آپ ﷺ ہر موقع پر ان کی جاں بخشی کرتے رہے، یہاں تک کہ تبوک کے موقع پر بھی جبکہ عبد اللہ بن ابی (رئیس المنافقین) کی خباث بالکل کھل گئی تھی، آپ ﷺ نے اس کی گردن مارنے کا حکم نہیں دیا، بلکہ کوئی معمولی سزا بھی نہیں دی۔

رحمۃ للعالمین، پیغمبر اسلام حضرت محمد ﷺ کے غزوات و سرایا کے مطالعہ سے باسانی اندازہ کیا جاسکتا ہے کہ ان کی نوعیت دُنیا کی دوسری جنگوں سے قطعاً مختلف تھی۔ یہ غزوات کسی مادی مقصد کے لئے نہیں بلکہ یہ محض امن و امان اور عدل و انصاف کے قیام کے لئے لڑے گئے تھے اور ان کے پیچھے سوائے اس کے کوئی دوسرا جذبہ کارفرمانہ تھا کہ اللہ سبحانہ و تعالیٰ کی رضا حاصل ہو۔ اس سے رحمۃ للعالمین، پیغمبر اسلام، حضور اقدس ﷺ کے بعض اعلیٰ اوصاف بھی ابھر کر سامنے آتے ہیں، جو اللہ تبارک و تعالیٰ کے کسی برگزیدہ پیغمبر ہی میں پائے جاسکتے ہیں۔